

दिनांक : 11/05/2026

समय : 7.10एएम

प्रादेशिक समाचार एकांश
आकाशवाणी, भोपाल

प्रातःकालीन समाचार

मुख्य समाचार:-

1. प्रधानमंत्री नरेंद्र मोदी आज सोमनाथ अमृत पर्व में करेंगे कुंभाभिषेक
2. मुख्यमंत्री मोहन यादव ने कूनो में दो मादा चीते किए आजाद
3. गुना में अदाणी समूह की नई सीमेंट इकाई की रखी गई नींव, केंद्रीय संचार मंत्री सिंधिया ने कहा अब प्रदेश छोड़कर नहीं जाएंगे युवा
4. प्रदेश में टर्फ और साइक्लोनिक सर्कुलेशन से 8 जिलों में आंधी-बारिश का अलर्ट

पीएम मोदी- सोमनाथ

प्रधानमंत्री नरेंद्र मोदी आज पहले ज्योतिर्लिंग सोमनाथ महादेव मंदिर के पुनर्निर्माण के अवसर पर आयोजित सोमनाथ अमृत पर्व में भाग लेंगे। वे भगवान सोमनाथ की पूजा और कुंभाभिषेक करेंगे और इसके बाद जनसभा को भी संबोधित करेंगे। कार्यक्रम में एक रोड शो भी आयोजित किया गया है।

पीएम मोदी- हैदराबाद

प्रधानमंत्री नरेंद्र मोदी ने कल हैदराबाद में कई बड़ी विकास परियोजनाओं का शिलान्यास और लोकार्पण किया। इस मौके पर उन्होंने कहा कि साइबराबाद देश और दुनिया दोनों के लिए अहम है और तेलंगाना को बड़ा मध्यमवर्गीय हब बनाने के लिए जहीराबाद में एक इंडस्ट्रियल स्मार्ट सिटी विकसित की जाएगी। श्री मोदी ने देशहित में लोगों से एक साल तक सोना खरीदने से बचने और पेट्रोल, डीजल और गन्ना का उपयोग संयम के साथ करने की अपील भी की।

असम मुख्यमंत्री

असम के राज्यपाल लक्ष्मण प्रसाद आचार्य ने भाजपा नेता हिमंता बिस्वा सरमा को नई सरकार बनाने का न्योता दिया है। हाल के विधानसभा चुनाव में एन.डी.ए. ने 126 में से 102 सीटें जीती थीं जिसमें अकेले भाजपा को 82 सीटें मिलीं। राज्यपाल कल श्री सरमा और उनकी मंत्रिपरिषद को शपथ दिलाएंगे ।

कूनो नेशनल पार्क

मुख्यमंत्री डॉ. मोहन यादव आज श्योपुर के कूनो नेशनल पार्क में दो मादा चीतों को क्वारंटीन बाड़े से खुले जंगल में छोड़ेंगे। ये दोनों चीते फरवरी 2026 में बोत्सवाना से लाए गए नौ चीतों में से हैं, जिन्होंने अपनी क्वारंटीन अवधि पूरी कर ली है। इस कदम से 'प्रोजेक्ट चीता' को नई रफ्तार मिलेगी और अब भारत में कुल चीतों की संख्या 57 हो गई है।

गुना- सीमेंट फैक्ट्री

केंद्रीय मंत्री ज्योतिरादित्य सिंधिया और मुख्यमंत्री डॉ. मोहन यादव ने कल गुना में अडाणी समूह की अंबुजा सीमेंट फ़ैक्ट्री का शिलान्यास किया। 32 हेक्टेयर जमीन पर बनने वाली इस फ़ैक्ट्री से डेढ़ हजार लोगों को रोजगार मिलेगा और सालाना 4 मिलियन टन सीमेंट का उत्पादन होगा। मुख्यमंत्री डॉ यादव ने कहा कि इस बदलते दौर में मध्यप्रदेश भी विकास की नई ऊंचाइयों को छू रहा है।

श्री सिंधिया ने कहा कि प्रदेश में उद्योग लगाने की कोशिशें तेज हैं ताकि युवाओं को नौकरी के लिए दूसरे राज्यों में न जाना पड़े।

अच्छी खबर- शिवपुरी

मध्य प्रदेश राज्य ग्रामीण आजीविका मिशन के तहत स्वसहायता समूह से जुड़कर महिलाएं आत्मनिर्भरता की नई मिसाल पेश कर रही हैं। शिवपुरी विकासखंड के ग्राम धुवानी की इंद्रा जाटव भी ऐसी ही एक प्रेरणादायक कहानी हैं, जिन्होंने स्वसहायता समूह से जुड़कर अपनी जिंदगी बदल ली है। इस बारे में विस्तार से बता रहे हैं हमारे शिवपुरी संवाददाता रंजीत गुप्ता।

सड़क निर्माण- सीहोर

केंद्रीय कृषि मंत्री शिवराज सिंह चौहान ने कल सीहोर के भ्रमंडा में प्रधानमंत्री ग्राम सड़क योजना फेज-4 के कार्यक्रम में प्रदेश को 830 करोड़ रुपये का आवंटन सौंपा। उन्होंने बताया कि प्रदेश में 973 सड़कों को मंजूरी दी गई है और कोई भी गांव पक्की सड़क से वंचित नहीं रहेगा। इसके अलावा प्रधानमंत्री आवास योजना के तहत 2 हजार 55 करोड़ रुपये की मंजूरी भी मुख्यमंत्री डॉ. मोहन यादव को सौंपी गई।

बुनकरों को कर्ज

मुख्यमंत्री डॉ. मोहन यादव ने कहा कि खादी सिर्फ कपड़ा नहीं बल्कि देश की पहचान है और आत्मनिर्भर एमपी के लिए खादी व ग्रामोद्योग सरकार की बड़ी प्राथमिकता है। मुख्यमंत्री ने बताया कि बुनकर मुद्रा योजना के तहत पिछले तीन साल में 194 बुनकरों को 268 लाख रुपये से ज्यादा का कर्ज दिया गया है।

राष्ट्रीय प्रौद्योगिकी दिवस

मध्य प्रदेश विज्ञान एवं प्रौद्योगिकी परिषद आज राष्ट्रीय प्रौद्योगिकी दिवस के मौके पर विज्ञान भवन में एक बड़े कार्यक्रम का आयोजन करेगी, जिसमें भोपाल के 27 स्कूल-कॉलेजों के 250 से ज्यादा छात्र-शिक्षक हिस्सा लेंगे। कार्यक्रम में विशेषज्ञ स्वदेशी तकनीक और विज्ञान की अहमियत पर बच्चों से रूबरू होंगे। इसके साथ ही एक रोबोटिक्स वर्कशॉप भी होगी जिसमें बच्चे खुद टीम बनाकर रोबोटिक्स मॉडल तैयार करेंगे।

कूज हादसा जांच

जबलपुर के बरगी बांध में 30 अप्रैल को आंधी-तूफान की वजह से एमपी टूरिज्म का कूज डूब गया था, जिसमें 13 लोगों की जान चली गई थी। अब सरकार ने इस हादसे की जांच के लिए हाईकोर्ट के रिटायर्ड जज संजय द्विवेदी की अध्यक्षता में एक जांच आयोग बना दिया है। यह आयोग तीन महीने में अपनी रिपोर्ट सौंपेगा और यह भी बताएगा कि हादसे के वक्त बचाव का काम ठीक से हुआ या नहीं। साथ ही प्रदेश में चलने वाली सभी नावों और कूज के लिए नए सेफ्टी नियम भी तय किए जाएंगे।

मौसम

प्रदेश में दो टर्फ और एक साइक्लोनिक सर्कुलेशन एक्टिव होने से आज मंडला, सिवनी, बमूल, छिंदवाड़ा समेत 8 जिलों में 30 से 40 किमी प्रति घंटे की रफ्तार से आंधी और बारिश का अलर्ट है। वहीं दूसरी तरफ भोपाल, इंदौर, उज्जैन और रतलाम समेत कई जिलों में तेज गर्मी रहेगी। कल रतलाम में पारा रिकॉर्ड 45.5 डिग्री सेल्सियस तक पहुंच गया था। मौसम विभाग के मुताबिक प्रदेश में यह मिला-जुला मौसम अभी कुछ दिन और बना रहेगा।

वर्ल्ड कप

प्रदेश की शूटर नीरू ढंडा ने कजाकस्तान के अल्माटी में चल रहे आई.एस.एस.एफ. वर्ल्ड कप 2026 में ट्रिप्ले मिक्सड टीम इवेंट में विवान कपूर के साथ मिलकर कांस्य पदक जीता है। नीरू राज्य शूटिंग शॉटगन अकादमी की खिलाड़ी हैं। खेल मंत्री विश्वास सारंग ने नीरू को बधाई देते हुए कहा कि यह पूरे प्रदेश के लिए गर्व का पल है।

आईपीएल

रायपुर में कल रात खेले गए आईपीएल मंच में रॉयल चैलेंजर्स बेंगलुरु ने मुंबई इंडियंस को 2 विकेट से हरा दिया। मुंबई ने पहले बल्लेबाजी करते हुए 20 ओवर में 7 विकेट पर 166 रन बनाए, जिसमें तिलक वर्मा ने 42 गेंदों पर 57 रन की अहम पारी खेली। बेंगलुरु ने 8 विकेट गंवाकर लक्ष्य हासिल किया और भुवनेश्वर कुमार ने 4 विकेट लेकर प्लेयर ऑफ द मंच का

खिताब जीता। वहीं आज धर्मशाला में शाम साढ़े सात बजे पंजाब किंग्स और दिल्ली कपिटल्स आमने-सामने होंगे।

अब कुछ समाचार संक्षेप में.....

- 1- **जबलपुर** के गौरीघाट पर चार दिवसीय आपदा प्रबंधन प्रशिक्षण संपन्न, होमगार्ड और SDRF जवानों ने किया अभ्यास।
- 2- **बैतूल** के नंदा वन धन विकास केंद्र में आज न्यूजीलैंड का प्रतिनिधिमंडल करेगा भ्रमण, मधु संग्रहण और जनजातीय आजीविका गतिविधियों का लेगा जायजा।
- 3- **रतलाम** टिकट चेकिंग टीम ने 3 करोड़ 41 लाख रुपये का राजस्व अर्जित कर पश्चिम रेलवे रतलाम मंडल में बनाया नया रिकॉर्ड।
- 4- बालाघाट के कान्हा टाइगर रिजर्व में जंगली भैंसा पुनर्स्थापना कार्यक्रम का दूसरा चरण पूरा, चार जंगली भैंसे विशेष बाड़े में किए गए मुक्त।
- 5- **डिंडौरी** में "आरोह" ग्रीष्मकालीन कैंप के तहत मां नर्मदा तट पर विशेष संडे एक्टिविटी का हुआ आयोजन।
- 6- **पन्ना** जिला चिकित्सालय में 4 से 10 मई तक चले अग्नि सुरक्षा सप्ताह में मरीजों, परिजनों और अस्पताल स्टाफ को फायर सेफ्टी का प्रशिक्षण दिया गया।